

(Ref: M. 387, S. 55 B. 3/20.)

Takoto rawa iho ki te po,  
E huihui ana mai o tatou wairua,  
Kia piri, kia tata mai ki taku taha.  
Matatu tonu ake, ka maranga kei runga,  
Whitirere ki te ao, tirotiro kau au;  
A, me he wairua atua te tarehutanga iho.  
E te manawa i raro kapakapa tu ana, ka<sup>1</sup> maranga  
kei runga.

Homai he mata kia haea ki taku kiri;  
Taku kiri tirohanga mai e aku tamariki nei.  
Mauria atu ra, e Whero<sup>2</sup>,  
Aku toto, aku tahe, aku parapara tapu;  
Kia kite mai koutou ko ahau ra tena,  
E kimi ana i te ara, i haere ai taku pokai<sup>3</sup> tara ki  
te tonga;

Tena ka paea nga hiwi maunga ki a Ngati-Hau<sup>4</sup>.  
Ko te rongo pai tena i a koutou;  
He rongo toa mai, hau<sup>5</sup> ana ki te tahatu o te rangi.  
Te puta to rongo toa, ka pehia mai e Whanganui;  
He toa e whaiatia ko te potiki na Tuwhakairihau<sup>6</sup>.  
Kia ata whakaputa; tena ano ra nga tamariki<sup>7</sup> toa  
na Rakamaomao

Kei te rangi e haere ana, na Motai-tangata-rau<sup>8</sup>.  
Takahia atu ra nga tu-a-one kei Matahiwi<sup>9</sup> ra.  
Ko to tinana i noho atu;  
Ko to rongo i tuku mai, wani mai runga o nga  
maunga;

Tae rawa mai ki ahau e noho atu nei i te kainga.  
Kia whakatauki au i konei.  
Aue! Taukiri, e!

<sup>1</sup>Ka maranga.—Ki etahi kaore enei kupu.

<sup>2</sup>Whero.—Ki te M. 387 "E Whiro"; ki etahi "E Wero." Ko Whero he rangatira no Ngati-Hau, no Whanganui.

<sup>3</sup>Pokai tara.—He ope taua; mo te ope o Ngati Raukawa i mate ra i a Whanganui.

<sup>4</sup>Ngati-Hau.—Ko te iwi o roto o te awa o Whanganui.

<sup>5</sup>Hau ana.—Ki etahi "kai ana."

<sup>6</sup>Tuwhakairihau.—E kiia ana no roto o Whanganui, no nga uri o Uiraroa.

<sup>7</sup>Ngā tamariki toa na Rakamaomao.—Mo Te Whatanui ma. Ko Rakamaomao he ingoa no te atua o nga hau.

<sup>8</sup>Motai-tangata-rau.—Ko Motai he tipuna nui, he toa no nga iwi o runga i a Tainui. Ko Hoturoa te tangata o Tainui, nana ko Hotu-matapu, nana ko Motai. No nga pakanga o mua ki a Te Ati-awa, ki a Ngati-Tama ka puta te ta o Kapu-manawa-whiti, mona te whakatauki ra "He iti na Motai, tera e haerea te one i Hakerekere." Ko tera one kei Parininihi.

<sup>9</sup>Matahiwi.—He Matahiwi kei roto o Whanganui, engari ko te Matahiwi i roto i te waiata nei ko te one i te akau i waenganui o te ngutuawa o Rangitikei o Turakina, i te tai-hauauru.